

Durmuşy dynnymjyklar / hekaýalar toplумы – Küştbazlar

Category: Hekaýalar, Kitapcy, Satiriki hekaýalar

написано kitapcy | 25 января, 2025

Durmuşy dynnymjyklar / hekaýalar toplумы – Küştbazlar
KÜŞTBAZLAR



“Şu döwem düz!”.

“Düz, ýene-de ahmyryna!”.

“Dik, göreli, seň edişiňi!”.

“Gel, “Görogly”! Arap Reýhanyň girisine ilen deý, tändirip göwereýin!”...

Garaz, şuňa meňzeş gižži-gižžilije jümleler bilen, sagadyň üç bolannam duýman galaýypdyrlar.

Günde-de şeýle.

Ikisiniňem gözi pomidor lötüne gaçan mäşe dönen.

Ertesem iş.

Baý-baý-uw!

Nirden ýolukd-aý, bü sadrançbazlyk keseli?!

Soňky üç-dört hepde bári, tüýs ýöne başujundan aýrylybilmeze dönäydiler-ä.

Küşt tagtasynyň üstünde büküdüp oturan ülpetleň biri, säwlik bilen gözünü göterip diwar sagadyna nazar aýlan dessine, oň aňyndan şu pikirler demsalynda zymdyrylyp geçdi.

-Äý, boldy-laý, şep! Gaýdaýyn! Ýene aňyrsy üç sagatdanam öýdäkiň oýandyrawajy: “Tur-uw! Äriňe çam-çümlük taýynla!” diýip, gulagynyň agzynda lägirmäge başlar!-diýdi-de, dikeldi. Gurşup giden süýekleri nägilelik bilen “hoturt” etdi.

-Hä-ä! Süllümbaý utulanyňa aklyň ýetiýipjik duransoň, “inni giç” diýip bahana tapan bolýan diýsene?!-diýip gözleri, täzeje gandan gerk-gäp bolan oburyňky deý çym-gyzyl döwdeşi, oňa gyjalatly nazar oklady.

“Äý, näme diýseň, şony diýsene! Meň-ä şumat oýun keýpim uçdy!” diýýän pisint, örboýa galan, egnini gysdy.

Hoşlaşdylar.

Köçä çykdy-da, sömp-sömp, gaýtdy.

Ýöräsi gelmeýär.

Kelle diýseň, mähnet tok diňi deýin “hüňläp” dur.

Geçmeli ýolam, baş köçäni kesip, ondan soňam ýene-de iki çatryk günbatarlygyna...

Owf!

“Şü nemedede ýigrim ýyl mundan owal, golaý-goltumraga göçüp bilmedik ýal-aýt!” diýip ol, ýaňyja öýünden çykyp gaýdan küştdeş dosty hakda närazy oýlandy.

Ýöräp gelýär.

Bir köçäni kesip geçdi.

Ikinji çatryga çenli aralygy haýalladyberende, ýaňky goýup gaýdan, soňuna çenli oýnalmadyk döwe seri syrykdy.

“Bäh! “Utuljagyňy bilýä-ä-ň” diýen bolup...Entek kimiň kimi utjagy o tagtaň ýüzünde o diýen neme däl-ä-how... Ine mysal üçin, pili öňe sürüp, perzä haýbat atsaň...”.

Ol ikinji çatrygam kesip geçensoň, özem duýman, şo soňky döwüni öz deregine-de, küştdeşiniň deregine-de hyýalynda oýnap ugrady.

“Onda, olam, ruhy süýşürer-de, meň pilime azm urar. Ýene-de bir göçümdenem patyşama “küşt” berilme howpy abanar...Bäh, nätseň dogry bolarka-raý? Ýa, ýaňky gopbamyň diýşi ýaly: “Jan aga özün bil!” diýip iki eliňem galdyryp, basylanyňy boýnuňa alaymaly bolýamy?!...”.

Ol daş-töwereginden bihabar, hatda özüne tumşugyny uzadyp dikilgazyk bolup duran daýaw, nätanys itiň deňesinden ötyändiginem aňsyrman, içini hümledigip barýardy. Öwran-öwranam, öz oýlaryna boýyn çumendiginiň nyşany – göýä, ýeňseçokulyndaky saçyny düşüräýjek bolup, hyruç bilen ýeňsesini gaşalaýardy.

“Ýa-da...ine...INE! Tapdym! Hälden bari görmeýşimi diýsene! Aty sürmeli!”.

Ol begenip gitdi. Hatda, özüniň küşt tagtasynyň önünde däldiginem undup, eli bilen howada, şol diýýän çöpüni isleyän öýjüğine süýşürýän ýaly hereketem edip goýberdi.

Dessine-de özüniň öýüne gaýdyp barýandygy, hyýalynda oýnaýan küşt tagtasynyň bolsa, yzda, hemdeminiň öýünde galandygy huşuna geldi.

Ol birjik-de säginmedi.

Hyrra yzyna aýlandy-da, haýdap hemsayanyňka gaýtdy.

“Has-has” edip bärden barşyna-da, ýüzüniň ugruna oň howlusyna girip gitdi. Hernä derwezesiniň yoklugam bir gowy zat. Ýogsa gara gijäň içinde “gürpüldedigip” diňe onuň özün-ä däl, goňsularynam örüzmeli bolardy.

Barşyna-da dostunyň bolýan otagynyň işigini itdi.

Ýapyk.

Tyrkyldatdy.

Jogap yok.

Ýene-de urdy.

Özem, gursagy sabysyzlyga eýlenen gyzgyn alas-gopaslykdan şeýlebir püre-pür welin, edil yöne, duran ýerinde-de byzbydyklap dur.

Onýança, gaým ýaglanan gapy jygyldaman açyldy-da, aňrsyndan dostunyň ukuly keşbi jyklady:

-Hümm?-edip ol, bimaza edilendigine gatyrganma bilen, soragly hümeledi.

-Ýaňky döw bar-a?!

-Hümm?

-Şondaky aty men bir göçüm saga ädýän-de, seň ruhuňy pyzmaga dyzaýan! Nädýä? Çözüämi?

Dostunyň gapyň yşyndan jyklap duran kellesi, iň bärkisi, ýekeje müddetlik oýurganmadam. Hamana, hut şu wagt oýnuň şol soňky döwüniň başynda oturan ýaly, dessine jogap berdi:

-A pyýadany nätjek?

Bosagaň bari tarapynda duranyň ýüzi boz-ýaz boldy.

-Wi-i-ý-ý! Pyýada-da bar-a-how!

Ol dünýäsygmaz ahmyr bilen maňlaýyna şapylatdy-da, hyrra yzyna döndi.

Hüňürdeý-hüňürdeýem gädikden çykyp, köçäň alagaraňkylygyna siňdi. Satiriki hekaýalar